

Flinnkien

Newspaper Post

JANNAR 2021 • Numru 194

- **Il-COVID ta' Frangisku**
- **Irena salvat 2,500 tfal**
- **L-lkona tal-Flbiberija**
- **Maria, tifla perfezzjonista**
- **L-emorrojdi**





**Happy
New Year**



**Dates for pilgrimages
to Lourdes for summer 2021
will be out in January**

Nies ta' tama

Gheżiez ħbieb,

L-aħbar li waslet it-tilqima għall-COVID19 imliet lil kulhadd b'ħafna kuraġġ, tama u ottimiżmu. Ifisser li xi darba se naslu biex nikkontrollawha, nirbħuha u naqbd u hajja differenti minn ta' issa.

Xi ftit jew wisq is-sena li għaddiet dhalna f'qoxritna u għexna hajja kemxejn monotona: mid-dar għax-xogħol u mix-xogħol għad-dar – naturalment min minna seta' jagħmel hekk!

Bidu ta' sena ġdida jfisser li nkunu miftuhin għal hajja ġdida. Għandu jkollna dik li jien insejhlha "passjoni għall-hajja", jigifieri ferħ u entużjażmu għal hajja isbaħ u aħjar. Din ma tiġix waħedha iżda bi sforz, impenn u anki xi saġrificċju minn kull wieħed u waħda minna.

Din il-"passjoni għall-hajja" tfisser li nkunu miftuha:

- għal hajja ma' ALLA – għalhekk ma ninqatgħux minn miegħu għax fejn hemm Alla hemm il-hajja;
- għal QRABATNA, l-aktar dawk li huma anzjani, morda u fil-bżonn tagħna, fejn hadd ma jkun minsi u mwarrab;
- għal XULXIN, fuq il-postijiet tax-xogħol, rikreazzjoni, sport u kultura biex hekk noholqu dinja isbaħ flimkien;
- għall-HOLQIEN, is-sbuhija tal-ambjent u kulma jgħix fih biex hekk ingawdu dak li ġie mogħti lilna.

B'din l-attitudni lejn il-hajja nkunu tassew nies ta' tama u ta' kuraġġ fid-dinja tal-lum.

Kunu mberkin.

Il-Kulleġġ tal-Kappillani u l-Bord Editorjali jawguraw lill-qarrejja kollha s-Sena t-Tajba mimlija sliem u saħħa.

Flimkien

Magazin ta' kull xahar mahrug mill-Kulleġġ tal-Kappillani li jitqassam b'xejn lill-familji Maltin. Biex tirreklama u għal kull korrispondenza ċempel fuq 2182 8931 jew 7946 1470 jew bil-posta.

INDIRIZZ

Flimkien, Kulleġġ tal-Kappillani Kurja, il-Furjana

EMAIL

flimkien@maltadiocese.org

Editur Carmel Conti

Grafika Outlook Coop

Stampar Velprint Ltd

Il-kitba li tidher fil-Flimkien apparti l-Editorjal mhux neċessarjament tirrifletti l-opinjoni tal-Bord Editorjali.

RAĠĠ DAWL

*Before you assume,
learn the facts.
Before you judge,
understand why.
Before you hurt
someone, feel.
Before you speak,
think.*

Qabel tassumi,
kun af il-fatti.
Qabel tiġġudika,
ifhem l-għaliex.
Qabel tweġġa'
lil xi hadd, hoss.
Qabel titkellem,
aħseb.



**MAKE ENDING
POVERTY PART OF
YOUR LIFE STORY**

WILL TO GIVE

A lasting legacy that will change lives

By remembering Missio Malta in your will, you could make a lasting difference in the world the next generation grows up in.

A gift from you could, many years from now, be seen in the smiles of children in Third World Countries, who will benefit from your kindness and compassion.

Your legacies left behind will always leave your smile alive in other people's hearts.

missio

Me. You. Us. Together.

(V0/1178)

7, Merchants Street, Valletta, VLT 1171, Malta | Tel: (+356) 2123 6962 | E-Mail: info@missio.org.mt

www.missio.org.mt

B'Qalb ta' Missier

Papa Frangisku, fit-8 ta' Diċembru li għadda, hareġ Ittra Appostolika fuq San Ġużepp, bl-isem *B'qalb ta' Missier*, u għażel li jiddedika din is-sena lil San Ġużepp.

San Ġużepp ma tismax hossu fl-Evangeli. Kwazi dejjem qisu minn wara l-kwinti. Preżenti, jahdem, jaqdi r-responsabbiltajiet tiegħu, imma fil-kwiet. F'dinja ta' hafna protagoniżmu, San Ġużepp jurina qabel xejn il-valur li l-protagonist jibqa' l-Mulej u aħna nkunu l-aktar f'postna meta nifthu qalbna għalih u nfittxu r-rieda tiegħu.


Fl-Evangeli ma nsibux kelma li qal. Anzi, fil-ftit okkażjonijiet li niltaqgħu miegħu, insibux jisma'. Insibux jiftaħ widnejh u jipprova jifhem il-messaġġ ta' Alla. F'dinja ta' hafna kliem, kultant kliem vojta, San Ġużepp jgħallimna x'jiġifieri tisma' u tagħti widen bis-serjeta'.

Fl-Evangeli nsibuh dejjem jipprotegi l-hajja. L-ikbar tbatija ta' San Ġużepp kienet biex ikun protettur tal-hajja ta' Marija u ta' Ġesù, sa minn meta kien għadu ma twilidx imma kien imnissel. Hemmhekk kellu jiehu azzjoni biex jiddefendi l-hajja, u għamel dan bil-kuraġġ kollu. F'dinja fejn hemm min imexxi 'l quddiem il-kultura tal-mewt, San Ġużepp jurina kif irridu nkomplu nħarsu l-hajja sa mill-ewwel mument tat-tnissil tagħha. Il-hajja tahierna Alla bħala don tiegħu u minna jistenna li niproteġuha.

San Ġużepp jgħallimna kif ngħixu l-hajja ordinarja ta' kuljum b'hafna sensitività u mhabba. Nitolbuh ikompli jkun ta' ispirazzjoni f'hajjitna u jħarisna b'qalb ta' Missier.

✠ Joseph Galea Curmi
Isqof Awżiljarju

KELMA TA' FRANGISKU



**Lilna l-Insara agħtina li ngħixu
l-Vangeli u li nagħrfu lil Kristu
f'kull bniedem, biex nilmñuh
MISLUB fit-tbatijiet tal-imwarrbin
u tal-minsijin ta' din id-dinja u
RXOXT f'kull wieħed u waħda
minn ħutna li jerġgħu jqumu fuq
riġlejhom.
(Fratelli Tutti)**



It-tielet COVID ta' Frangisku

Fil-ktieb ġdid “Let Us Dream” (Ejjew Noholmu), il-Papa Frangisku jiddeskrivi mhux COVID wahda imma tlieta li għadda minnhom hu, żminijiet f’haġtu meta ċ-ċirkustanzi ġegħluh jieqaf, jirrifletti u, xi drabi, jinbidel. B’inkuraġġiment mill-kollaboratur u bijografu tiegħu Austen Ivereigh, il-Papa jittkellem dwar

l-ewwel COVID personali tiegħu: meta wara attakk qawwi ta’ pulmonite kellha titneħhielu parti minn pulmun. Dakinhar fehem kemm jiddependi mill-oħrajn. It-tieni COVID wasal meta l-Ġiżwiti ttrasferewh għal Frankfurt, il-Ġermanja, fl-1986, biex ikompli jitgħallem il-Ġermaniż u jirriċerka. Hemmhekk il-Papa haṣṣu maqtugħ minn

għeruqu u mdejjaq għax bogħod minn artu, tant li xi drabi kien jimxi sa ċimiterju viċin biex jara l-ajruplani ġejjin u sejin, imxennaq għall-Argentina, pajjiżu.

Dan li ġej huwa l-parti tal-ktieb fejn jitkellem dwar it-tielet COVID tiegħu – jiġifieri ż-żmien li għamel eżiljat f’Córdoba wara l-mod kontroversjali kif kien mexxa l-Ġizwiti fl-Argentina (1973-79) fi żmien il-“Gwerra Maħmuġa” fl-Argentina.

Li tinqala’ mill-għeruq tiegħek jista’ jservi ta’ fejqan, jew tindifa radikali. Dan kien it-tielet COVID tiegħi, meta baġhtuni Córdoba bejn l-1990 u l-1992, minħabba t-tmexxija tiegħi bħala provinċjal tal-Ġizwiti u mbagħad rettur. M’għandix dubju li xi haġa tajba bħala provinċjal u rettur kont għamilt ukoll, imma xi drabi kont aħrax hafna. F’Córdoba gegħluni nhallas ta’ dan, u għamlu sew.

Qattajt sena, 10 xhur u 13-il jum fid-dar tal-Ġizwiti ta’ hemmhekk. Kont inqaddes, inqarar u nagħti direzzjoni spiritwali, imma rari kont nohroġ mid-dar hlief biex immur sal-posta. Kont qisni qed ngħix f’lockdown, “self-isolating”, kif hafna minna kellna nagħmlu dan l-aħhar. U lili dan għamilli ġid kbir. Dan iż-żmien għenni niżviluppa l-ideat tiegħi: ktibt hafna u tlabt hafna wkoll.

Sa dakinhar kont għext haġja ordnata fis-Socjetà ta’ Ġesù, ibbażata fuq l-esperjenza tiegħi bħala mexxej, l-ewwel bħala mastru tan-novizzi u mbagħad, mill-1973, bħala provinċjal, sal-1986, meta ma bqajtx rettur. Kont drajt f’dak l-istil ta’ haġja. Għalhekk qligħ mill-għeruq bħal dak, bħal meta jaqilgħuk mit-team waqt il-logħba u jibagħtuk mar-reserves, iqalliblek haġtek. Id-drawwiet tiegħek, l-imġiba riflissiva tiegħek, il-punti ta’ riferiment tal-eżistenza tiegħek, li jridu ż-żmien biex jiffurmaw – dawn kollha jinqalbu rashom ’l isfel, u jkollok titgħalliem tgħix mill-ġdid, u tissielet mill-ġdid.

Illum, meta nħares lura, jolqtuni b’mod partikolari tliet affarijiet. L-ewwel, il-kapaċità għat-talb li f’dak iż-żmien ingħatajt. It-tieni, it-tentazzjonijiet li ġarrabt. U t-tielet (l-aktar waħda stramba minnhom) li fettilli naqra s-37 volum shah tal-Istorja tal-Papiet, miktuba minn Ludwig Pastor, minflok xi rumanz jew xi haġa aktar interessanti. Imma meta nqis fejn ninsab illum, ikolli nistaqsi x’kienet ir-raġuni għala Alla ispirani li naqrahom kollha. Donnu l-Mulej kien qed jippreparani bil-“vaċċin”. Wara li ssir taf l-istorja tal-papiet, ma tantx jibqgħu affarijiet li jiġru fil-Kurja tal-Vatikan u fil-Knisja llum li jista’ jixxukkjak. Dawk il-volumi sibthom tassew utli.

Il-COVID ta' Córdoba servietni tassew ta' purifikazzjoni. Ghamlitni aktar tolleranti, sirt nifhem aktar, tatni l-kapaċità li naħfer, u sensitività ġdida għal min hu bla poter. U paċenzja: hafna paċenzja, li hija d-don li tifhem li l-affarijiet importanti jridu ż-żmien, li l-bidla hija xi haġa organika, li jeżistu limiti u li rridu naħdmu fil-qafas tagħhom filwaqt li nżommu ħarsitna fuq l-orizzont, kif għamel Ġesù. Tgħallimt l-importanza li nara l-kbir fl-affarijiet iż-żgħira, u nagħti kas tad-dettalji li hemm fl-affarijiet il-kbar. Kien żmien li fih kbirt f'hafna affarijiet, dak it-tip ta' tkabbir ġdid wara l-uġigh taż-żabra.

Imma rrid nibqa' attent, għax meta taqa' f'ċerti difetti u f'ċerti modi ta' mgħiba, u inti tikkoreġi ruħek, se jiġi l-ispirtu mnigges, kif jgħid Ġesù, u, meta d-dar "isibha miknusa u kollox f'postu" (Lq 11:25), imur igib seba' spirti oħra aghar minnu. It-tmiem ta' dak il-bniedem, jgħid Ġesù, ikun aghar minn ta' qabel. Dak hu li rrid noqgħod attent għalih f'xogħli fit-tmexxija tal-Knisja, li ma nergax naqa' fid-difetti li kelli meta kont superjur reliġjuż. Din it-"tieni tentazzjoni" hija l-ispeċjalità ta' ċerti xjaten puliti.

Meta Ġesù jgħid li l-ispirtu mnigges jibgħat seba' oħra aghar minnu, huwa qed jifhem li

huma "jidhlu joqogħdu hemm ġew". Fi kliem ieħor, aħna nħalluhom jidhlu għandna. Iċ-ċemplu l-qanpiena u bl-edukazzjoni kollha jgħidulek, "Skuzani, ta!" u "Jimporta, jekk jogħġbok?" – imma xorta waħda jidhlu u jaħkmu d-dar kollha. Hija t-tentazzjoni tax-xitan liebes ta' angļu tad-dawl, li Ġesù jurina f'dawn is-siltiet.

Din it-tieni miġja tax-xitan fil-forma ta' tentazzjoni għandha tradizzjoni antika fil-Knisja. Niftakru fit-tentazzjonijiet ta' Sant'Antin, pereżempju, jew ta' Santa Tereza ta' Lisieux, li talbet li jroxxu l-ilma mbierek fuqha għax kienet imdawra bix-xitan, herqan li xi darba tizloq. Fl-età tiegħi, jiena għandi bżonn nuċċali speċjali biex nara lix-xitan meta jkun qed ihuf madwari, jittama li niżloq xi waħda fl-aħħar – għax hemm qieghed jien bħalissa, lejn l-aħħar ta' hajti.

Dawn kienu l-COVIDs personali tiegħi. Li tgħallimt minnhom kien li trid tbat i hafna. Jekk thallihom jibdluk, issir aħjar; imma jekk tipprova twebbes rasek fejn tkun, inti tmur minn taht.

Addattat minn Let Us Dream (Austen Ivereigh, Simon & Schuster, Inc., 2020).

Agħti donazzjoni lill-Knisja

Il-Knisja f'Malta tagħmel hafna xogħol fejjiedi fis-soċjetà u tghin hafna individwi u familji mil-lat pastorali, spiritwali, edukattiv kif ukoll materjali. Tmexxi wkoll djar għall-anzjani u t-tfal, id-Dar tal-Kleru, djar għal persuni vulnerabbli u day care centres, fost oħrajn. Biex tagħmel dan il-Knisja tiddependi mid-donazzjonijiet. Jekk tixtieq tagħti donazzjoni biex tghin lill-Knisja, tista' tagħmel depożitu f'dan il-kont kurrenti mal-APS Bank plc:

IBAN: MT13APSB77002000494810494830018

Isem tal-kont: Arcidjoċesi ta' Malta

Numru tal-kont: 10494830018

Tista' wkoll tibgħat ċekk pagabbli lill-Arcidjoċesi ta' Malta, PO Box 1, Floriana.

Grazzi tal-kontribuzzjoni tiegħek

Vaċċin għall-fejqa mill-firdiet fost l-Insara

Apparti n-numru kbir ta' mwiet, il-pandemija tal-COVID-19 ma ġabix biss effetti fuq is-saħħa ta' miljuni kbar ta' nies, jew fuq l-ekonomija tal-pajjiżi kollha tad-dinja, imma wkoll fuq l-ivvjaġġar, l-edukazzjoni u l-mod kif ingibu ruħna bejnietna. Spiss ma tagħrafx lil dak li jkun minħabba l-maskra, u ma tifhimx xi tkun qed tghidlek persuna oħra f'hanut jew fit-triq, għax il-maskra ttellef il-komunikazzjoni. Iva, il-pandemija gabet terremot kbir li mess lil kulhadd.

Xi haġa li aktarx hadd ma kiteb fuqha, almenu lokalment, hu l-effett tal-pandemija fuq ir-relazzjonijiet u l-komunikazzjoni bejn l-Insara minn Knejjes u Tradizzjonijiet differenti. Qed nikteb dan fl-isfond tal-“Ġimgħa ta' Talb għall-Għaqda fost l-Insara” li tiġi ċcelebrata kull sena bejn it-18 u l-25 ta' Jannar.

Madankollu, għalkemm fl-aħħar xhur ma stajniex niltaqgħu kif konna niltaqgħu s-soltu, membri ta' Knejjes differenti (Kattoliċi, Ortodossi u Protestanti) xorta żammejna kuntatt bejnietna.

Fil-25 ta' Marzu 2020, fuq ix-xewqa tal-Papa, il-mexxejja ta' Knejjes differenti, anki f'Malta, talbu flimkien it-talba tal-Missierna, mhux fiżikament imma virtwalment. Kien mument qasir, imma qawwi, ta' talb flimkien fil-bidu ta' xhur twal ta' qtigh il-qalb u biża'. Fl-istess żmien ukoll, saret inizjattiva ta' talb flimkien permezz tal-midja soċjali mnedija mill-Arċisqof ta' Canterbury,

il-kap spiritwali tal-Anglikani. Kienu bosta dawk fostna li ħadu sehem billi xegħlu xemgħa f'tieqa u għamlu talba.


F'Ġunju li għadda, għall-ħabta ta' Pentekoste, kif ukoll ftit ġimgħat ilu waqt l-Avvent, numru sabiħ ta' Nsara minn Knejjes differenti f'Malta nġhaqdu għal talb flimkien. Ma konniex fiżikament preżenti fl-istess knisja, imma konna haġa wahda fl-Ispirtu tal-Mulej, u stajna naraw u nisimghu lil xulxin, kulhadd minn daru, permezz tal-internet.

Il-vaċċin kontra l-firdiet fost l-Insara bdejna nużawh qabel il-vaċċin għall-COVID-19. Għalkemm mifrudin, stajna ningabru virtwalment biex nitolbu għall-għaqda fost l-Insara.

Servizz Ekumeniku

Il-Ġimgħa 22 ta' Jannar fis-6.30pm. Is-Servizz mill-Kappella tal-Kurja, Floriana, se jitmexxa mill-Arċisqof Charles J. Scicluna bis-sehem ta' mexxejja ta' xi Knejjes Insara. Mhux miftuħ għall-pubbliku u se jkun trasmess fuq is-social media channels tal-Arċidjoċesi. Għal aktar dettalji ara l-websajt maltadiocese, l-avviżi tal-parroċċi u l-gazzetti. It-tema għal din is-sena hi “Ibqgħu fl-imħabba tiegħi u tagħmlu hafna frott.”

Mons. Hector Scerri huwa l-President tal-Kummissjoni Ekumenika Djoċesana



Alla jkellimna minn ktieb?

Serje ġdida dwar il-Bibbja miktuba minn Fr Paul Sciberras,
Kap tad-Dipartiment tal-Iskrittura Mqaddsa, l-Ebrajk u l-Grieg fl-Università ta' Malta.

Il-Kelma ta' Alla

Il-kelma, minnha nnifisha, tesprimi dak li hemm fil-moħħ u fil-qalb ta' min jgħidha. F'dan il-każ tesprimi dak li jrid Alla għall-holqien tiegħu. U dak li hemm f'moħħ u f'qalb Alla huwa l-ġid u t-tajjeb tal-holqien kollu. Tant hu hekk li meta halaq, kull darba Alla “ra li kien tajjeb” – anzi fl-ahħar ra li “kien tajjeb hafna” (Genesi 1:31).

Il-kelma ta' Alla hija “hajja u qawwija” (Ittra lil-Lhud 4:12), jigifieri ġgħib fis-seħħ dak li tgħid. “Alla qal ... u hekk sar.” Hekk insibu diversi drabi fl-ewwel kapitlu tal-Ġenesi. Il-Profeta Isaija kiteb: “Bħalma x-xita u s-silġ jinżlu mis-smewwiet u ma jerġghux lura mnejn ġew bla ma jsaqqu l-art imma jgħegħluha tniessel u tniibet u tagħti ż-żerriegħa 'l min jizra' u l-hobż lil min jiekol, hekk jigrri minn kelmti: hija toħroġ minn fommi u ma terġax lura vojta, imma tagħmel dak li joghġob lili, u ttemm dak li nkun bghattha tagħmel” (Isaija 55:10-11).

Il-holqien

Alla juri min hu lill-holqien, li hu halaq billi ried johlqu u lissen dak li ried, allura Alla jittellem mal-holqien u bil-holqien. Il-holqien innifsu huwa mod kif Alla jittellem u juri lilu nnifsu. Alla għandu f'qalbu u jrid l-ordni

fil-holqien tiegħu stess. U f'dan l-ordni Alla halaq l-ekoloġija. Fl-ekosistema wera li ried dipendenza ta' holqien fuq iehor, u kull holqien għandu bżonn il-bqija.

Is-sinjali u l-ġesti tal-profeti:

Anki fis-sinjali u l-ġesti tal-profeti nfushom Alla juri xi jrid. Ċerti sinjali tal-profeti, għalkemm huma sinjali konkreti u profani, pereżempju borma tagħli (Ġeremija 1:13-14), il-mewt ta' mart Eżekjel (Eżekjel 24:18), it-twelid tal-Ghimmanu-El (Isaija 7:14), u l-wegħda (Mikea 5:2) kollha jsiru “orakli ta' Sidi l-Mulej” jew “Kelma tal-Mulej”.

L-Istorja ta' Izrael

L-istorja (history) ta' Izrael stess issir “Storja tas-Salvazzjoni”. Storja li ssalva. Storja tal-Kelma li biha Alla jkellem lill-Poplu tiegħu, lili u lilek. Ġesù japplika profezija li nkitbet minn Isaija għalih innifsu fis-Sinagoga ta' Nazaret. Hekk ukoll fit-triq lejn Għemmaws Ġesù japplika għalih innifsu dak li “kitbu Mosè u l-Profeti fuq il-Messija” u interpreta dak li kien hemm fl-Iskrittura Lhudija bħallikieku nkitbet dwaru. Fit-Taħbira tat-Twelid ta' Ġesù, Marija twiegeb, “Ha jsir minni skont kelmti.” Il-Kelma ssir il-Kelma ta' Alla għalija llum, avolja nkitbet 2,000-3,000 sena ilu.

Il-Kelma tal-Mulej

“Il-Kelma tal-Mulej” li aħna nwiegħbu għaliha, li aħna rroddu ħajr lil Alla għaliha, hija l-kelma mħabbra – u mhux dik stampata fuq il-ktieb jew fil-karta. Hija l-kelma ħajja ta’ Alla għall-bnedmin, għaliha u għalik!

Il-Bibbja

Il-kelma “Bibbja” ġejja mill-Grieg “bíblia” (plural: bíblion) li propjament tfisser “kotba żgħar”, mill-kelma “bíblōs”, li ġejja mill-isem ta’ pjanta tal-papiru li minnu kienu jagħmlu l-paġni fuq iktar. Issa saru jfissru kitba fuq ‘karti’, mhux ġesti jew kliem bil-fomm.

L-Iskrittura Mqaddsa

Anki l-kelma “Skrittura” titfa’ l-enfasi fuq il-fatt li issa hemm il-kitba (skritta) fuq il-karta materjali. U għax dak li fihom dawn il-kotba tal-Bibbja hu meqjus bħala l-Kelma ta’ Alla

wkoll, allura jsiru “Kotba Mqaddsa”, il-Kotba Qaddisa, “Skrittura Mqaddsa”.

Il-kelma “Bibbja” tintuża fil-Bibbja stess b’riferenza għall-Kotba Mqaddsa jew għal xi kotba minnhom. Dan insibuh, pereżempju, meta Ġesù qara minn fuq l-iskroll ta’ Isaija fis-sinagoga ta’ Nazaret (Luqa 4:17). Insibuh ukoll fil-Vanġelu ta’ San Ġwann fejn jintqal li mhux possibbli li jinkiteb kulma qal u għamel Ġesù (Ġw 20:30). Anki San Pawl talab lil Timotju jgħibli “il-kotba, l-aktar il-parċmini” li kien ħalla warajh (2 Timotju 4:13).

Minhabba li l-Bibbja hija l-Kelma ta’ Alla għaliha, fl-istejjer u fit-tagħlim li fiha nista’ naqra l-istorja tiegħi stess. Nista’ nifhem aħjar x’qed tgħid il-Bibbja għax fil-kitbiet li fiha nista’ nara bl-iswed fuq l-abjad dak li ngħaddi minnu jiena stess.

*Ħadd il-Kelma ta’ Alla
huwa ċċelebrat
il-Ħadd 24 ta’ Jannar.*





Sensiela ġdida li fiha Robert Aloisio jlaqqagħna ma' persuni li bil-mod kif għexu hajjithom kienu "xhieda tal-Irxox" – anki jekk xi whud minnhom m'ahna se narawhom qatt fuq l-altari.

Hajja ǵo vażett

Il-ǵrajja ta' Irena Sendler, il-mara li salvat 2,500 tfal Lhud minn taħt in-Nazi.

Irena Sendler twieldet fil-15 ta' Frar, 1910 f'Varsavja. Kienet bint Stanisław u Janina Krzyżanowski. Trabbiet f'komunità fejn kienu jgħixu wkoll hafna Lhud. Missierha, tabib u Kattoliku prattikanti, kien jinviżta pazjenti f'qar hafna, fosthom Lhud, għalhekk ma kienx iżommilhom flus. Miet meta Irena kellha seba' snin, wara li ttiehed bit-tifojde mill-pazjenti stess. Qabel miet qal lil Irena, "Meta tara lil xi hadd qed jegħreq, ipprova salvah, anki jekk ma tafx tghum."

Irena trabbiet tirrispetta u tħobb lill-oħrajn, speċjalment nisa foqra u batuti bla ma thares lejn ir-razza jew l-istatus soċjali tagħhom. Bdiet taħdem bħala assistenta legali fit-Taqsima tal-Għajnuna għall-Ommijiet u Wliedhom fi hdan il-Kumitat ta' Għajnuna għal Persuni bla Xogħol.

Fi żmien il-Gwerra

Fl-1939 hajjitha nqalbet ta' taħt fuq meta l-Ġermanizi invadew il-Polonja. Tkeċċew il-haddiema Lhud kollha mid-Dipartiment tal-Għajnuna Soċjali, fejn kienet taħdem Irena, u ħarget ordni biex id-Dipartiment ma jgħinx iktar lil-Lhud ta' Varsavja. Irena u shabha raw kif għamlu u bdew jgħinu lis-suldati Pollakki

morda u feruti, u holqu dokumenti mediċi foloz biex is-suldati u l-familji foqra setgħu jkomplu jiksbu l-għajnuna.

Flimkien ma' tlieta minn shabha, Irena estendiet din l-għajnuna għal-Lhud ukoll billi holqot referenzi foloz u vvintat modi inġenjużi kif tghin familji u tfal Lhud esklużi mill-għajnuna soċjali tad-Dipartiment.

Il-Getto ta' Varsavja

Sadattant, f'Novembru 1940 madwar 400,000 Lhud ġew imġegħlin jidhlu jgħixu fil-Getto ta' Varsavja. Bħala impjegata tad-Dipartiment tal-Għajnuna Soċjali, Irena kisbet permess speċjali biex tidhol tagħmel spezzjonijiet minhabba t-tifojde, marda li l-Ġermanizi kienu jibżgħu li tinfirex anki barra l-getto. F'dawn l-ispezzjonijiet sanitarji, Irena kienet iddaħħal magħha mediċini, hwejjeg, ikel u bżonnijiet oħra.

Fil-bidu, Irena għamlet dan għall-ħbieb u l-eks kollegi tagħha li spiċċaw fin-naħa Lhudija tal-hajt, iżda ma damux ma bdew jgħinu wkoll lil-Lhud maħruba u jgħinuhom joħorgu trabi u tfal żgħar 'il barra mill-getto b'kull mezz possibbli. Dan kollu Irena u



shabha għamluh b'riskju kbir għal hajjithom għax minn Ottubru 1941 kull min jgħin lil-Lhud kien jinghata l-mewt, bil-familja b'kollox.

Irena bdiet tiehu sehem fil-hajja sigrieta tal-getto. Sa kienet tilbes il-Kewkba ta' David b'solidarjeta' mal-Lhud. Il-getto kien sar l-iktar post sigur għalihom u għal uliedhom, imma dan kollu ntilef f'Lulju 1942 meta l-Ġermanizi llikwidaw il-getto ta' Varsavja, u sterminaw ir-residenti.

Salvaw 2,500 tfal

Irena u shabha riedu jgħinu lill-iktar tfal fil-bżonn, bħall-orfni. Huma setgħu jiehdu biss numru żgħir ta' tfal għax ma kellhomx fondi biżżejjed. Għall-bidu, il-komunità Lhudija li kien fadal kienet tiehu hsieb it-tfal tal-getto. Xi istituzzjonijiet Insara wkoll daħhlu xi tfal għandhom, imma anki dawn kellhom limitu kemm setgħu jiehdu. B'kollox, huwa stmat li Irena u shabha salvaw madwar 2,500 tfal Lhud minn haq il-mewt. Kienet tghid, "Kull tifel salvat bl-ghajnuna tiegħi jiġġustifika l-eżistenza tiegħi f'did-dinja, u ma jintitolani għal ebda glorja."

Mill-katusi tad-drenaġġ

Irena kienet tħarrab it-tfal mill-getto b'diversi modi. Kienet taħbi t-tfal taħt streċer f'ambulanza, jew tuża l-qorti qadima fit-tarf tal-getto biex minn hemm jaqbzu 'l barra. Xi drabi kienet tghaddi t-tfal minn katusi tad-drenaġġ jew passaġġi sigrieti ohra taħt l-art, u drabi ohra kienet tpoġġi t-tfal fi xkejjer jew bagalji li jinharġu 'l barra fuq trolleys. Kien hemm drabi meta kienet tghid lit-tfal jilagħbuha ta' morda u tohroġhom bl-ambulanza. Sa waslet biex torbot tarbija ma' dahar ta' kelb biex issalvaha!

Uhud mit-tfal Lhud li ħarbu ngħataw lil familji Pollakki, imma l-parti l-kbira marru f'orfanatrofji mmexxjin mis-sorijiet u f'kunventi, li kienu l-aktar post sigur. Irena kienet tagħthom ismijiet Insara u tghallimhom talb Nisrani biex jekk jaqbdhom hadd ma jinduna li kienu Lhud. Izda riedet ukoll tippreserva l-identità Lhudija tat-tfal, għalhekk żammet dettalji dwar it-tfal kollha, bl-ismijiet veri tagħhom, l-ismijiet li ngħataw u l-indirizz fejn joqogħdu. Hi u shabha ħbew dawn il-listi f'vazetti, bit-tama li xi darba dawn it-tfal jirritornaw fil-familji originali tagħhom jekk jibqgħu hajjin wara l-gwerra.



Arrestata u interrogata

Fit-18 ta' Ottubru 1943, il-Gestapo arrestaw lil Irena. Waqt li kienu qed iqallbulha darha, habibitha hbiel il-listi tat-tfal fi hwejjigha. Kieku fittxewlha fi hwejjigha żgur li t-tfal mehlusa kienu jerġghu jinqabdu. Il-Gestapo sawtu lil Irena brutalment, imma hi ma kixfet lil hadd minn shabha jew mit-tfal li kienu salvaw.

F'Novembru haduha f'habs iehor biex jixkubettjawha, imma hija u sejra għall-eżekuzzjoni nħelset għax il-gwardji Ġermaniżi kienu xxahhmu minn xi hbieb tagħha u ghenuha tahrab. L-għada filghodu Irena rat il-posters bir-ritratti tagħha mwahhlin mal-hitan tal-belt ihabbru li kienet inqatlet!

Irena reġgħet "instabet" fl-1999, meta kellha 90 sena, imma din id-darba mhux biex jinterrogawha. Kien grupp ta' studenti Amerikani minn Kansas, flimkien mal-għalliem tagħhom, li tellghu drammm

“Meta tara lil xi hadd qed jegħreq, ipprova salvah, anki jekk ma tafx tghum.”

ibbażat fuq il-hajja tagħha. Id-drammm semmewh “Life in a Jar”, b'riferenza għal-listi bl-ismijiet tat-tfal li Irena kienet iżżomm fil-vażetti.

Fl-2003, il-Papa Ġwanni Pawlu II bagħtilha ittra personali li fiha faħħarha għall-hidma tagħha favur it-tfal Lhud. Irena mietet fit-12 ta' Mejju 2008, fl-età ta' 98 sena.

Fis-27 ta' Jannar issir it-tifkira tal-vittmi tal-Olokawst.



B'idu fuq spalltek

L-Ikona tal-Ħbiberija

Biex titlob b'ikona m'hemmx għalfejn tagħmel xi kors kif titlob. Tista' tibqa' bilwieqfa, bilqiegħda jew għarkupptejk quddiemha. Tista' tagħmel inkin quddiemha, tbusha jew tixgħel xemgħa ... ġesti li jesprimu qima mhux lix-xbieha nnifisha imma venerazzjoni u mħabba lejn Kristu, li jidher fuqha. Ġesti bħal dawn jgħinuk tesprimi lil Alla dak li jkollok f'qalbek, speċjalment meta lanqas tkun tista' ssib kliem biex tesprimih.

Toqgħod għal ftit mumentu quddiem ikona fis-skiet jista' jkun mod kif tgħid lil Ġesù: "Hawn jien." Semplicement toqgħod hemm u thallih iħares lejx jgħinek tikber fil-komunikazzjoni tiegħek miegħu. Imma toqgħodx tipprova tiskopri s-simboli kollha li fiha, qisha xi puzzle, inkella tibqa' biss fuq il-wiċċ. Biex l-ikona tkellmek trid tagħtiha ż-żmien. Forsi jkollok bżonn tħares lejha diversi drabi. Dan jagħmilha possibbli, bir-ritmu tal-qalb u mhux tal-moħħ, biex l-ikona tkabbar il-ħbiberija tiegħek ma' Alla.

Din l-ikona unika, tas-seklu sebgħa, instabet fi knisja Koptika fl-Eġittu. L-original skoprewh arkeologi Franciżi u llum jinsab fil-Louvre. L-ikona turi lil Kristu u qaddis Eġizzjan jismu Menas. Menas jirrappreżenta lil kull min jemmen, anki lilek. L-ikona toffri messaġġ dwar il-ħbiberija li Ġesù joffri lil kull min jaċċetta li jilqagħha.

Din l-ikona kienet togħgħob ħafna lil Frere Roger, fundatur ta' Taizé, villaġġ żgħir u post ta' talb fi Franza. Għalhekk il-kopja tal-ikona li hemm f'Taizé tinżamm b'għożża kbira.

Ma hemmx dubju li l-aktar haġa importanti fl-ikona hija id Kristu fuq spallejn ħabibu. Hu dejjem Kristu li jiehu l-inizjattiva, kif jgħid San Ġwann: "Hawn qiegħda l-imħabba, mhux għax aħna ħabbejna lil Alla imma għax ħabbna Hu" (1 Ġw 4:10).

Wara li rċieva l-imħabba ta' Kristu, ħabibu Menas jidher b'idu l-leminija jbierek lill-oħrajn. Dan hu messaġġ ewlieni fil-vanġeli: li meta nħallu lilna nfusna niġu maħbuba minn Alla jwassal biex aħna wkoll, bl-aktar mod naturali, nittrasmettu din il-barka lill-oħrajn.

Tista' ssegwi nofs siegħa talb kuljum minn fuq il-Youtube channel ta' Taizé fit-7:45pm. Tkun tista' tisma' l-kant famuż ta' Taizé, bl-istil uniku tiegħu. Għandek imnejn thoss l-id leminija ta' Ġesù fuq spalltek, iħaddnek bħala ħabibu ... u int fis-skiet tgħidlu, "Hawn jien."

Miktuba minn Brother Jean-Marc li jgħix f'Taizé

TĦALLILEK MARKA F'ĦAJTEK

Timmaġinak tmur il-quddies filghodu u mbagħad tmur “ghax-xogħol” li jikkonsisti f’li toqtol eluf ta’ rġiel, nisa u tfal innoċenti? Bilkemm temminha, imma din ġrat veru.

Xi haddiema Kattoliċi, li fi żmien it-Tieni Gwerra kienu jaħdmu f’Auschwitz u Dachau (kampijiet ta’ konċentrament), filghodu kienu jattendu l-quddies fi knisja fil-qrib u wara kienu jmorru joqtlu eluf ta’ Lhud. Id-dmirijiet bħala Kattoliċi jkunu għamluhom ... imma anki d-dmirijiet makabri tagħhom ikunu

għamlu! Bla sens? Hekk hu, bla sens, imma ... ma nġaġġlux ... għax xi drabi nistgħu nixbhuhom aħna wkoll!

M’aħniex nġhidu li xi wħud minna qed imorru jiggassjaw u jaħarqu bnedmin oħrajn bħalna. Imma nistgħu nkunu qed nixbhuhom jekk f’ħajjitna ma jkunx hemm rabta intima bejn il-quddies li nisimgħu u dak li nagħmlu fil-kumplament tal-ġurnata.



Dawn iż-żewġ affarijiet (qima u hajja) mhumiex żewġ realtajiet mifrudin minn xulxin. Meta ningabru nhar ta' Hadd għall-quddiesa, ahna ngorru magħna dak li jkun seħh matul il-ġimgħa, it-tajjeb u l-hażin, li nkunu għamilna kif ukoll dak li kellna nagħmlu imma ma għamilniex. Fuq l-altar inpoġġu l-ferħ u t-tamiet tagħna, fejn irnexxielna u fejn fallejna. U dan nagħmluh kemm individwalment kif ukoll bħala komunità, bħala familja, parroċċa jew grupp li ahna membri fih.

Fi tmiem il-quddiesa s-saċerdot jgħidilna: "Morru fil-paċi ta' Kristu." U ahna, imsahhin bil-Ġisem ta' Kristu, niġu mibghuta biex inkunu l-ġisem ta' Kristu fid-dinja wkoll u mhux biss fil-knisja. Il-liturġija għandha thalli l-marka tagħha fl-imġiba, il-valuri u l-hajja tagħna.

Il-hajja ta' kuljum tagħna u dak li jiġri fil-liturġija li nattendu għandhom ikunu dinja wahda. Ma jagħmilx sens li meta mmorru għal-liturġija tal-Hadd nimblukkaw barra għal tliet kwarti l-hajja ta' kuljum, qisha din ma għandhiex x'taqsam mal-quddiesa. Imma lanqas ma jagħmel sens li wara l-quddiesa, nirritornaw fid-dinja tagħna u nhallu fil-bieb tal-knisja r-relazzjoni tagħna ma' Alla.

Jekk nagħmlu hekk inkunu qed nixbhu lil dawk il-haddiema li qabel jibdew jagħmlu x-xogħol makabru tagħhom f'Auschwitz kienu jmorru jisimġu quddiesa.





L-arloġġ waqaf fl-10:30am

Poezija ta' Dun Karm Psaila li dehret fil-harġa ta' Diċembru 1929 tal-perjodiku "IL-MALTI".
Lejn l-aħħar tal-poezija tista' tinduna liema ġrajja qed infakkru dan ix-xahar.

FIL-MUŻEW QUDDIEM L-ARLOĠĠ

(ċajta li tista' tkun bla ċajt)

Kien il-Hadd, ma kellix x'nagħmel,
dhalt indur dawra l-Mużew...
Xi trid tagħmel?! Marda tiegħi;
għandi seher għal hemm ġew.

Bhalma jgħaddi hiemed hiemed
fuq wiċċ l-ilma d-dell tas-shab,
hekk għaddew minn harsti u marri
dehriet qodma daqs it-trab.

Xaqquf iswed, aħmar, isfar,
liema mhażżeż, liema mhux,
ġebel, għadam, żġieg, muniti,
hut, għasafar u bebbux.

Imbagħad statwi, ġarar, bwieqi,
sdieri, qliezet, xi ċeppun,
ghodda u kejl, użin u mwiežen,
bokkli, msielet, xi splengun.

Iżda fost il-fdal li għandna
hemm għall-wirja fil-Mużew,
ta' Fenici, ta' Rumani,
ta' kemm ġnus hawn Malta ġew,

haġa waħda biss laqtitni
dakinhar: arloġġ tal-hajt,
li fi żmien, naħseb jiena,
ma kien xejn arloġġ taċ-ċajt.

U taħsbux illi suritu
kienet dik illi laqtitni,
u quddiemu bħal imsahħar
għal ma nafx kemm żmien sammritni:

kien haġ'ohra: fuq il-wirja
fejn bil-ghadd jinqies iż-żmien,
meta s-saba' l-kbir u ċ-ċekjen
mingħajr rebħ, mingħajr telfien,

jimxu sewwa mat-tektika
bħallikieku miftiehmin,
il-kbir dawra ma' kull siegħa,
huh, iż-żgħir, fi tnax bħal din.

Ma kienx hemm sinjal ta' hajja,
il-werrejja wieqfa t-tnejn...
Arloġġ mejjet! Qalbu siekta!
Għall-hajjin ma jiswa xejn!

Minn xi hjiel ta' deh' b u roqom
fuq il-ghatu li kien fih,
jiena rajt li fi tfulitu
dak l-arloġg kien wisq sabih.

Kien ta' żmien il-Kavallieri,
u f'xi sala tal-kbarat,
bit-tektik meqjus u helu
kien ikejjel is-siġhat.

Il-werrej iċ-ċkejken wieqaf
kien bejn l-ghaxra u bejn il-hdax,
il-kbir mejjet fuq is-sitta...
minn hemm isfel ma jitlax.

Hekk kif rajtu u xi ftit flejtu,
minn go hsiebi ghadda hsieb,
u dan kien li żammni msammar,
u bhal seher lili ġieb.

Ghedt: min jista' jaf fis-sewwa
il-ġurnata, s-sieġha, il-hin,
li fih waqfet din il-magna
u minn hemm kemm ghaddew snin?

F'daqqa wahda ġewwa rasi
beda jghanni bhal żanzin:
kienu l-grajja kbar ta' Malta,
bhal ferh nahal, ghaddejjin

minn go mohhi. Gie xi jghidli:
x'naf waqafx hekk kif inhu
meta wasal Bonaparti
bil-kukkarda ħamra u blu,

u 'l Hompesch, li kien jaħsibha,
l-ultimatum baġh'tlu fis,
u l-imsejken ta' Granmastru
kellu jċedi lill-Franċiż.

Jista' jkun li dak il-hali
ta' arloġg kesah u miet
meta fuqu bhal sajjetta
ta' Dun Gejtu l-aħbar ġiet,

dik l-aħbar li Bonaparti
mexxa miegħu ta' ħabib
u fetahlu bwieb Sant Jiermu
biex xemx Alla jargħa' jsib.

Wahda aħjar żanznet go mohhi,
jekk l-arloġg waqafx kif kien
meta tfajjel tal-Imdina
daqq il-qniepen għall-qawmien

u bhal berqa fuq l-irhula
tar-rewwixta ġriet l-aħbar
u f'saghtejn il-Maltin kollha
qamu donnhom vampa nar.

Iżda wahda żanznet l-iżjed –
u wisq nahseb illi din
tal-arloġg kienet is-sieġha
li neħhietu mill-hajjin...

Meta l-kbir Dun Mikiel Xerri
wild u ġieħ tal-art Maltija,
b'qalb ta' sur u fehma mqaddsa,
b'kelma taqta', iżda bla ħtija,

lill-fizzjal li għamel minnu
tah l-arloġg l'hu kien iġib,
u bla herra, mingħajr lewma,
“Ha, dan lilek,” qal, “ħabib,

biex tkun pront, xhin ngħidlek jiena,
l-amar tagħti jsir in-nar.”
U ftit wara, “Viva Malta!”
għajjat f'siktu u ... sar li sar.

Jiena nahseb illi jlumni
ħadd ma jista' minn dal-hjiel:
sew mat-tir tal-azzarini
miet l-arloġg u Dun Mikiel.

Dun Karm Psaila

*Dun Mikiel Xerri kien involut f'rewwixta kontra
l-Franċiżi f'Malta. Inqatet flimkien ma' shabu
fis-17 ta' Jannar 1799 fl-età ta' 61 sena.*

L-imġiba tat-tfal dejjem ikollha skop warajha. Jekk ma nifhmux l-iskop għala wliedna jagħmlu xi haġa jew iġibu ruħhom b'ċertu mod, mhux se nkunu nafu x'għandna nagħmlu. Din hija waħda mill-akbar diffikultajiet fit-trobbija tal-ulied.

Maria, ta' 9 snin, kienet tifla kwieta imma ansjuża. Fl-iskola kienet tmur mhux hażin imma qatt ma kienet tkun kuntenta bil-marki li gġib, avolja ġeneralment kienet iġġib 80 u aktar. Kienet tibki għax ma gġibx 100 u għax kien hemm oħra li tghaddiha. Il-homework kienet tieġu s-sigħat biex tlestih. Kienet tikteb u tħassar u terġa' tibda diversi drabi ... basta kollox jiġi "perfett".

Qatt ma kienet tkun kuntenta b'dak li tagħmel. Kellha oħtha, ta' sitt snin, li kienet differenti hafna minnha – kif hafna drabi jkunu l-aħwa. Il-ġenituri kienu jgħidu li f'xogħolha Marija kienet fitta u preċiża, u għall-ewwel huma kienu jieħdu pjaċir.



Maria tri kollox

Imma aktar ma bdiet tikber Maria aktar bdiet tikber il-problema għax tant kienet iddum tagħmel il-homework li lanqas kienu jistgħu joħorgu x'hin iridu.



d dejjem perfett

Kien ċar li t-tifla kienet riesqa mhux lejn il-perfezzjoni imma lejn il-perfezzjoniżmu. Inzerta wieħed mill-ġenituri kien perfezzjonist ukoll.

Mhijiex sitwazzjoni sabiha għax il-perfezzjoniżmu jista' jkissrek! Il-perfezzjoni f'Alla biss qieghda, u aħna qatt ma nistgħu nkunu bħalu!

Il-fatt hu li din it-tifla fl-ewwel hames snin ta' ħajjitha paspret li biex il-ġenituri jkunu jhobbuha jrid ikollha kollox tajjeb, kollox perfett.

Dan hu żball. It-tfal ma għandhomx għalfejn jogħġbu lill-ġenituri biex dawn ihobbuhom. It-tfal ma għandhomx idea x'jiġifieri tkun ġenitur u għalhekk jinterpretaw l-affarijiet b'mod żbaljat. Dan jista' jwassal ukoll għal stima baxxa tagħhom infushom.

X'għandhom jagħmlu l-ġenituri? L-ewwel haġa li jridu jagħmlu hi li "jaħdmu fuqhom infushom". Iridu jaċċettaw li mhumiex perfetti, u lanqas uliedhom ma huma perfetti. Uliedhom għadhom qed jitgħallmu, għadhom qed jaħdmu biex f'dak li jagħmlu dejjem jagħmlu ħilithom kollha, biex l-għada jkunu aħjar ... imma mhux biex ikunu "l-aħjar fil-klassi". Jitgħallmu jimxu bil-mod, pass pass, u hekk jiffrankaw hafna stress.

Haġa oħra li għandhom jitgħallmu l-ġenituri hi li, kif jgħidu l-Inglizi, "making mistakes OK". Anki bil-Malti ngħidu: "Bl-iżbalji titgħallmu!" U hekk kull żball jinbidel f'lezzjoni ... u hekk ma jibqax żball.

L-emorrojdi

L-emorrojdi, jew kif nafuhom bil-Malti, il-murliti, huma vini minfuha li nsibuhom fl-anus jew fil-parti ta' isfel tar-rectum, li hi l-aħħar parti tal-musrana l-kbira li tintemm fl-anus, u qishom vini varikużi. L-emorrojdi jistgħu jiżviluppaw kemm fir-rectum (interni) kif ukoll taht il-ġilda madwar l-anus (esterni).

Kważi tlieta minn kull erba' adulti aktarx li jiżviluppawhom l-emorrojdi minn żmien għal iehor. L-emorrojdi jistgħu jkunu kaġunati minn diversi fatturi, imma generalment il-kawża ma tkunx magħrufa. B'xorti tajba hawn diversi soluzzjonijiet effettivi bħala kura għall-emorrojdi. Hafna jsibu serħan b'rimedji faċli u wkoll b'bidliet fl-istil tal-hajja.



Emorrojdi esterni

Dawn ikunu taht il-ġilda, madwar l-anus. Sinjali u sintomi jafu jinkludu ħakk u/jew irritazzjoni fl-inħawi tal-anus, uġiġ u skumdità, nefha madwar l-anus, ħruġ ta' demm.

Emorrojdi interni

L-emorrojdi interni nsibuhom fuq il-parti ta' ġewwa tal-aħħar parti tal-musrana l-kbira. Generalment wiehed ma jkunx jista' jarahom jew iħosshom, u rari jikkaġunaw skumdità. Izda tqanzih jew irritazzjoni waqt l-ippurgar jistgħu jikkaġunaw ħruġ ta' demm meta wiehed jipporga. Wiehed jista' jinnota ammonti żgħar ta' demm aħmar qawwi fuq it-toilet paper jew fit-toilet, jew xi emorrojdi li tkun imbuttati u harġet mill-ftuħ tal-anus (emorrojdi li tkun harġet mill-post normali tagħha u tkun

imqabbża 'l barra), u dan iwassal għal uġiġ u irritazzjoni.

Emorrojdi li jiffurmaw boċċa magħquda

Jekk id-demm joħroġ f'emorrojdi fuq barra u jiffurma boċċa jew għoqda (thrombus), dan jista' jwassal għal uġiġ qawwi, nefha, infjammazzjoni u boċċa iebsa hdejn l-anus.

Meta għandek tkellem tabib

- Jekk tara d-demm waqt l-ippurgar, jew ikollok emorrojdi li ma jerġghux għan-normal wara ġimġha ta' kura, kellem lit-tabib.
- Tassumix li ħruġ ta' demm mill-warrani jkun ġej biss mill-emorrojdi, speċjalment jekk tinnota irregolarità fl-ippurgar jew jekk l-ippurgar ibiddel

il-kulur jew il-konsistenza. Hruġ ta' demm mill-warrani jista' jkun sinjal ta' mard iehor, bħall-colorectal cancer, jew kanċer fl-anus.

- Irrikorri għal trattament ta' emergenza jekk ikollok hruġ qawwi ta' demm mill-warrani, thoss rasek hafifa, jew sturdamenti.

Il-vini madwar l-anus

Il-vini ta' madwar l-anus għandhom tendenza li jiġġebbd u meta jkun ppressati, u jafu jintefħu. Emorrojdi jistgħu jiżviluppaw meta jkun hemm pressjoni fuq il-parti ta' isfel tal-musrana l-kbira, u dan minhabba (a) tqanzih waqt l-ippurgar (b) tibqa' fit-tul fuq it-toilet (ċ) dijarea jew stitikezza kronika (d) huna żejda (e) waqt it-tqala (f) tkun fuq dieta low fibre (g) fatturi li jiqiesu ta' riskju (h) terfa' pizijiet tqal fuq bażi regolari.

Iktar ma nikbru fl-eż, iktar jiżdied ir-riskju li niżviluppaw l-emorrojdi. Dan minhabba li t-tissues li jistrieħ fuqhom il-vini fir-rectum u l-anus jafu jiddgħajfu u jiġġebbd. Dan jista' jgħi wkoll waqt it-tqala, għax il-piż tat-tarbija jiżid il-pressjoni fuq ir-regjun tal-warrani.

Kumplikazzjonijiet (rari) bl-emorrojdi jistgħu jinkludu:

- **Anemija:** F'każi rari, meta wiehed jitlef id-demm mill-emorrojdi b'mod kroniku, dan jista' jwassal għal anemia, jiġifieri ma jkunx hemm biżżejjed ċelloli tad-demm ħomor b'saħħathom biex iwasslu l-ossigenu saċ-ċelloli.
- **Emorrojdi "strangulata":** Jekk il-provvista tad-demm lill-emorrojdi interna tinqata, l-emorrojdi tista' tispicċa "strangulata", u dan iwassal għal uġiħ qawwi.
- **Trombozi:** Xi kultant tiffurma trombozi f'emorrojdi (thrombosed haemorrhoid). Għalkemm mhix perikoluża, din tista' twassal għal uġiħ qawwi u jista' jkun hemm bżonn ta' intervent biex tittaqqab u d-demm jissaffa.

Prevenzjoni


L-aħjar mod kif nipprevienu l-emorrojdi hu li nżommu l-ippurgar artab, biex dan jgħaddi faċilment. Biex nipprevienu l-emorrojdi u nnaqqsu s-sintomi tagħhom, tajjeb insegwu dawn il-pariri:

- **Kul ikel high fibre:** aktar frott, haxix u wholegrains. Dan jgħin biex irattab l-ippurgar u jżid il-volum, u b'hekk tevita t-tqanzih li jikkawża l-emorrojdi. Il-fibra mad-dietta nżiduha bil-mod biex tevita problemi ta' gass.
- **Ixrob hafna likwidi.** Idealment, bejn 6 u 8 tazzi ilma u likwidi oħra (mhux alkohol) kuljum biex l-ippurgar jirtab.
- **Supplimenti ta' fibre.** Doża rakkomandata kuljum hija 20-30 gramma. Supplimenti ta' fibre, li jinxtaw mingħajr riċetta, jgħinu biex itejbu s-sintomi u jevitaw il-hruġ tad-demm mill-emorrojdi. Jekk se tuża dawn is-supplimenti, kun żgur li tixrob mill-inqas 8 tazzi ilma jew likwidi oħra kuljum, inkella s-supplimenti jistgħu jwasslu għal jew iżidu l-istitikezza.
- **Titqanzahx.** Jekk titqanzah u żżomm in-nifs waqt li tipporga, iwassal għal iktar pressjoni fuq il-vini fil-parti ta' isfel tal-musrana l-kbira.
- **Mur ipporga malli thoss il-bżonn.** Jekk tistenna qabel tmur tipporga u tmurlek il-htieġa, l-ippurgar jinxef u jkollok tbat iktar biex tgħaddih.
- **Aghmel eżerċizzju.** Ibqa' attiv biex tevita l-istitikezza u tnaqqas il-pressjoni fuq il-vini, xi haġa li tista' tigri wara perijodi twal ta' waqfien jew bilqiegħda. L-eżerċizzju jgħinna wkoll innaqqsu l-piż żejjed li jista' jkun qed jikkontribwixxi għall-emorrojdi.
- **Tagħmilx perijodi twal bilqiegħda.** Jekk noqogħdu bilqiegħda fit-tul, speċjalment fuq it-toilet, tiżdied il-pressjoni fuq il-vini fl-anus.

Illum huwa illum!

L-ors Winnie the Pooh staqsa lil sieħbu Piglet,
 “X’gurnata hi illum?”
 “Illum?” tbissem Piglet. “Illum huwa illum!”
 “Ihi, x’gost!” qal Pooh kollu ferħan.
 “Għaliex qed tifraħ daqshekk, Pooh?” staqsieh Piglet.
 “Għax illum huwa l-gurnata favorita tiegħi!” wiegħbu Winnie.

Kull jum jista’ jkun l-ewwel jum tas-sena. Kull jum huwa l-bidu ta’ hafna jiem oħra matul is-sena. Kellu raġun jifraħ Winnie: illum huwa l-gurnata favorita tiegħi! Ilbieraħ storja tal-passat, għada misteru. Imma illum ... illum hu bidu għdid: paġna oħra, vojta, li ssejjahli biex nibda mill-għdid u nikteb grajja oħra minn hajti.



Għalhekk f’kull jum li se tqegħidli quddiemni din is-sena l-għdida, se nistaqsi lili nnifsi:

- Kif qomt dalghodu?
- Qieghed inhares lejn il-gurnata quddiemni b’entużjażmu?
- Qed ngħix u napprezza kull mument tal-gurnata?
- Insib sens għal hajti f’dak kollu li nagħmel?
- Qieghed verament ngħix il-gurnata, jew semplicement neżisti?
- Insib hin biex nieqaf ftit u napprezza li kull jum huwa misluf lili?

Jekk hafna mit-tweġibiet huma le, forsi m’iniex ngħix il-gurnata ta’ kull jum tas-sena fil-milja kollha tagħha. Irrid infakkar lili nnifsi li dak li nagħmel b’hajti, f’kull mument tal-gurnata, hu f’idejja. L-għażla tiegħi!

Ma rridx inhalli dak li gara lbieraħ, ilbirahtlula, il-gimgha li għaddiet, is-sena l-oħra jew għexieren ta’ snin ilu jzommuni milli ngħix illum. Ma rridx noqghod nistenna lil haddiehor biex forsi tigri xi haġa f’hajti. Irrid niehu r-riedni f’idejja u nibda ngħix il-mument, l-issa. Il-hajja qasira wisq.

Winnie the Pooh kellu raġun: illum għandu jkun il-gurnata favorita tiegħi!

Helpline għal persuni b'diżabilità

Il-Helpline għall-persuni b'diżabilità hu servizz ġdid mill-Aġenzija Sapport. Dan hu l-ewwel Helpline nazzjonali tal-Aġenzija Sapport, li l-għan prinċipali tagħha huwa li persuni b'diżabilità u l-familjari tagħhom ikunu jistgħu jċemplu u jsaqsu direttament għal servizz mill-Aġenzija Sapport u jingħataw direzzjoni u jiġu riferuti b'mod dirett lejn is-servizzi meħtieġa.

Dan is-servizz hu b'kollaborazzjoni ma' servizz.gov, fejn għet estiża l-pjattaforma tal-Freephone 153 biex persuna taqbad mal-Helpline tal-Aġenzija Sapport billi tagħfas fuq in-numru 5.

It-telefonati jitwieġbu minn uffiċjali mharrġa li, b'mod kunfidenzjali, jiehdu d-dettalji tal-persuna sabiex professjonisti jkunu jistgħu jevalwaw il-każ, jirreġistraw dawn it-telefonati u jipproċessaw it-talbiet għal servizzi. Jekk persuni jċemplu għal gwida dwar x'servizzi jistgħu jibbenefikaw minnhom, dawn jingħataw l-informazzjoni meħtieġa, anke f'każ li dawn ikunu servizzi mogħtija minn entitajiet u dipartimenti oħra.

Il-Helpline tipprovdi wkoll mezz fejn wieħed jista' jċempel biex iressaq ilment fuq is-servizz li jkun diġà qed jingħata mill-Aġenzija, kif ukoll biex jirrapporta abbuż fuq persuni b'diżabilità.

Din il-Helpline tikkumplementa s-servizzi l-oħra tal-Aġenzija, u hu l-punt prinċipali fejn wieħed għandu jċempel biex jitlob informazzjoni u/jew servizz mill-Aġenzija. Il-Helpline hu miftuh mit-Tnejn sal-Ġimgħa bejn it-08:00 u l-16:00.

Dan il-proġett juri l-impenn tal-Aġenzija li tkun aktar disponibbli, iżżid l-aċċessibilità tas-servizzi, filwaqt li tisma', taġixxi u tagħmel differenza fil-hajja ta' persuni b'diżabilità u l-familjari tagħhom.

Aġenzija Sapport hi l-aġenzija nazzjonali li toffri numru ta' skemi u servizzi lil persuni b'diżabilità u l-familjari tagħhom, kemm f'Malta kif ukoll f'Għawdex. Għal aktar informazzjoni dwar Aġenzija Sapport u s-servizzi li toffri, żur is-sit www.sapport.gov.mt jew segwi l-midja soċjali tal-Aġenzija.



HELPLINE għal persuni b'diżabilità

Ċemplilna fuq
☎ **Freephone 153** biex
tibbenefika mis-servizzi
tal-Aġenzija Sapport

www.sapport.gov.mt

